

RI WUJ XTZ'IB'AX CHKECH RI E'AJKOLOSA

Keb' oxib' tzij puwi' ri wuj xtaq chkech ri Eajkolosa

Rajawaxik kasik'ix nab'e ri wuj xtaq chkech ri eajkolosa e rajawaxik kach'ob'ik ri ucholajik ri wuj xtaq chkech ri Eajefeso, rumal che ri wuj xtaq chkech ri eajefeso, k'o rech chrech ri wuj xtaq chkech ri eajkolosa.

Rumal ri Kristo, ri Dyos k'o rutzil ruk' ronojel jastaq puwi' ri uwach ulew e pa ri kaj (1,15-20). Ri Pab'lo kuxe'j rib' chrech ri kichomanb'al ri eajkolosa (kapitulo 2,3).

Pa ri kapitulo 3 are kutzijoj ri k'aslemanl pa Kristo. E pa ri 3,18-25 are katzijon puwi ri jun ja winaq. Pakiwi' ri ajchakib', kub'ij pa ri 4,1: *"Ix, ixajaw, chiya'a b'a chkech ri iwajchakib' ri qas utz e ri qas usuk'il, k'atek'uri, qas iweta'm che ri ix xoquje' k'o jun iwajaw chikaj"*.

Pa ri 4,2-5 kach'aw puwi' ri ch'awem ruk' ri Dyos e puwi' ri no'jib'al che rajawaxik. Chiwila' ri 4,2: *"Qas chixkanaj pa ri ch'awem ruk' ri Dyos, ri kixb'anow ko pa ri malyoxinik."*

Pa ri 4,7-20 ri Pab'lo are kuya' ub'ixik keb' oxib' tzij puwi' ri uk'aslemal ri are' e keb' oxib' nik'aj rutzil taq wachaj.

RI WUJ XTZ'IB'AX CHKECH RI E'AJKOLOSA

Ri uya'ik jun rutzil iwach pa ri ub'i' ri Dyos

¹Ri Pab'lo, apostol rech ri Kristo Jesus, rumal ri urayib'al ri Dyos e ri Timote'o ri achalaxik, ²chkech ri etyoxlaj taq winaq rech ri Kolosa, che e'utzalaj taq achalaxik pa ri Kristo. Chiwech ri ix ri sipanik e ri utzil pa ri ub'i' ri Dyos Qatatxel.

Ri loq'oq'eb'al ik'u'x chkech konojel ri etyoxlaj taq winaq

³Sib'alaj qamaltyoxij chech ri Dyos, ri Tatxel rech ri Qajawxel Jesukristo, aretaq chi' kujchoman piwi' pa ri qach'awem ruk' ri Dyos, ⁴chi are taq chi' ri uj xqata utzijol ri ikojonik chech ri Kristo Jesus e ri loq'oq'eb'al ik'u'x chkech konojel ri etyoxlaj taq winaq, ⁵rumal rech, che ri ix k'o ri iweye'b'al chila' chikaj. E chrech we eye'b'al ri', ri ix xixtijoxik rumal ri utzij ri saqalaj tzij, che are ri Utzalaj Tzij, ⁶che xopan iwuk' ri ix; e jeri' jas pa ronojel ri uwachulew, kuya' uwach e kk'iyik, xoquje' jeri' pa ri itinimit, chi pa ri q'ij, aretaq chi' ri ix xiweta'maj e xich'ob' uwach ri usipanik ri Dyos pa ri saqalaj utzij. ⁷Ri Epafras, che kchakun quk' ri uj, are xk'utuw weri' chiwach, ri are' che are nuk'exwach ri in; utzalaj ajchak rech ri Kristo, ⁸are ri are' ri xb'in chqech ri loq'oq'eb'al ik'u'x ix pa ri Uxlab'axel.

⁹Rumal k'u wa' weri', xoquje' ri uj, tza pa ri q'ij aretaq chi' xqata utzijol weri', sib'alaj kujch'aw ruk' ri Dyos piwi' e kqata chrech ri Dyos arech kuya' chiwech ri ix ri utzalaj no'jb'al rech ri urayib'al ri are', e ronojel uno'jib'al e retamb'al ri Uxlab'xel. ¹⁰E ruk' wa' weri', ri ix, kixkowin wa' che k'o jun utzalaj ik'aslemal chuwach ri Ajawxel e sib'alaj ix utz ri' chuwach ri Are' pa ronojel jas uwach: ri ix sib'alaj kiwachij utzalaj taq jastaq ri' chuwach ri are' e kixk'iy na' ri' pa ri uno'jib'al ri Dyos. ¹¹Chiya'a' b'a' ichuq'ab' pa ri uchuq'ab' uq'ijil Are', arech qas kixkoch'onik pa ri k'ax e qas kich'ijej ruk' ki'kotemal; ¹²arech kixmaltyoxin na ri' chrech ri Tatxel che xixub'ano arech qas k'o iwech kuk' ri etyoxlaj taq winaq pa ri saqil.

¹³Are ri are' xujb'oqowik pa ri rajawib'al ri q'equ'mal e xujuk'am uloq pa ri Rajawib'al ri loq'alaj UK'ojolxel, ¹⁴che pa ri are' k'o wi ri qakolotajem e ri sachib'al qamak.

Ri Are' are nab'e chuwach ronojel

¹⁵Ri are', are uwachib'al ri Dyos che man kujkowin taj kqil uwach,
ri are' xalax nab'e chuwach ronojel ri uwachulew,

¹⁶rumal rech, che pa ri Are' xb'an ronojel ri jastaq uwach,
pa ri kaj e pa ri uwachulew, ri jastaq uwach che kqilo
e ri jastaq uwach che man kqil taj,

ri nimalaj taq t'uyb'al, ri nimalaj taq ajawib'al, ri nimalaj taq kowinem
ronojel xb'antajik rumal ri are' e chi rech wi ri are' ronojel.

¹⁷Ri are', chi are nab'e k'o uloq chuwach ronojel e ronojel jastaq k'o pa ri are'.

¹⁸K'atek'uri', ri are', xoquje' are ujolom ri ub'aqilal che are ri Komon Tyox.

Ri are', are nimalaj ub'antajik,

ri are' che xa'lax nab'e chkixo'l ri ekaminaqib'

rajawaxik, che ri are' are nab'e pa ronojel jastaq uwach,
¹⁹rumal rech, che are utz che ri urayib'al ri Dyos xub'ano pa ri are',
 che ronojel utzil kkanaj kan pa ri are'.
²⁰K'atek'uri', rumal ri are', ronojel winaq xub'an suk' chuwach ri are',
 cho ri uwachulew e xoquje' cho ri kaj
 aretaq chi' xuja'marisaj ronojel rumal ri ukik'el cho ri ripib'al.

Xoquje' ri e'ajkolosa ke'okik pa ri kolotajem

²¹Xoquje' ri ix, che ojer kanoq ix kaxlan taq winaq e ixk'ulel, rumal ri itzel taq ichomanik e ri itzel taq ichak, ²²ukamik ri', xixusuk'ub'a pa ri ub'aqil aretaq chi' xuya' pa ri kamikal, arech ri ix, chuwach ri are' ixtyoxlaj taq winaq, man k'o ta xoq'o'linaq iwach e man k'o ta jun jas uwach itzel. ²³Xuwi rajawaxik, che ri ix kixkanaj kan pa ri kojoniq, qas k'o ichuq'ab' pa ri saqalaj tzij; e man kiya ta kan ri nimalaj iweye'b'al ri xich'ob' uwach rumal ri Utzalaj Tzij che xitatab'ej ix, che xya' ub'ixik chkech konojel winaq chi chuxe' ri kaj; e ri in che in Pab'lo xinuxik in ajchak chrech.

Ri uchak ri Pab'lo are k'o chkipatanaxik ri man e'ajjudi'os taj

²⁴Kamik ri', sib'alaj kinki'kotik rumal taq ri k'ax che kinch'ijej in rumal utoq'ob'isaxik iwach ri ix, e ri in kintz'aqatisaj ukojik pa ri nub'aqil ri jetaq k'ax che kraj na pa taq ri uk'axk'olil ri Kristo rech ri toq'ob'isab'al uwach ri ub'aqil Are', che are ri Komon Tyox, ²⁵e chrech we Komon Tyox ri', ri in in rajchak, chi jeri' jacha ri taqanik xuya' ri Dyos chwech, arech wumal ri in, kb'antaj pa ri itinimit ix ri Upetb'al ri Utzij ri Dyos, ²⁶ri awatalik uwach chub'eq'ij chub'esaq uloq e pa k'i mayilq'ijsaq e kamik ri' kuq'alajisaj rib' chkiwach ri etyoxlaj taq uwinaq. ²⁷Ri Dyos, xraj che keta'max uwach ri Uq'ij ri uq'inomal we awatalik ri' pa taq ri kitinimit ri e'are' chen man k'o ta ri qakojonik kuk', che are ri Kristo chixo'l ri ix, ri are' che are reye'b'al ri Q'ijil. ²⁸We Kristo ri', kqaya' ub'ixik ri are' kuk' konojel winaq e ruk' ronojel no'jb'al kqak'utu' chkiwach konojel winaq, arech, chi konojel e'utz chuwach ri Kristo. ²⁹Rumal k'u wa', chi pa ri utoq'ob' wa' weri', ri in kinkosik chi ruk' ri uchuq'ab' ri Kristo che xas kchakun wi wuk' ri in.

Ri k'axalaj ch'o'j nutaqem rumal ri toq'ob'isab'al iwach ri ix

²¹Je' nak'ut, ri in kinwaj, che ri ix kiweta'maj ri k'axalaj ch'o'j nutaqem rumal ri toq'ob'isab'al iwach ri ix, xoquje' kumal utoq'ob'isaxik kiwach ri winaq e'ajla'odise'a, xoquje' kumal ri enik'aj chik che man jumul kilom nuwach ruk' ri kiwoq'och; ²arech qas kkub'i' kik'u'x e ruk' junam uloq'oq'eb'al kik'u'x, kkiriq b'a na sib'alaj kino'jib'al, arech ke'opan pa ri awatalik che rech ri Dyos, ³che pa ri are' awatalik wi ronojel uwach no'jb'al e ronojel eta'manik.

⁴Kin'ij weri' chiwech arech man k'o ta jun winaq kixsub'uwik ruk' ucholajil itzel taq tzij. ⁵Qastzij nak'ut, che ri in, man in k'o ta iwuk' chi ruk' ri nub'aqil; k'atek'ut, ri in, in k'o iwuk' ruk' ri wuxlab'al; sib'alaj kinki'kotik rumal rech che sib'alaj k'o utzil ki'kotemal chixo'l e rumal che kixkojon chrech ri Kristo.

Utz utoq'lexik pa ri kojoniq jeri' jas

uk'utik xb'an chiwech

⁶Ri Kristo, che ri xik'amo, ri Jesus, ri Ajawxel, rajawaxik che pa ri are' kixb'e wi, ⁷che kb'e ri qak'amal pa ri are' e che kujyakataj pa ri are'; k'atek'uri', utz utoq'lexik iwib' pa ri kjonik jeri' jas uk'utik xb'an chiwech e ruk' nimalaj malyoxinik.

⁸Chik'olo' b'a' iwib' arech man k'o ta jun winaq kub'an rajchakib' chiwech pa ri itzel taq tzij che xas rech taq no'jib'al, jun no'jib'al che xas rech wi winaq, xas ruk' ri jastaq uwach rech ri uwachulew, e man je ta ri' jacha ri uchomanik ri Kristo.

Ri Kristo ri ujolom ri b'aqilal

⁹Rumal rech, che chi pa ri ub'aqil ri Are' kanajinaq wi kanoq ronojel ri utzalaj tz'aqat rech ri Dyos, ¹⁰k'atek'uri' ri ix, pa ri Are' kiriq wi ronojel tz'aqat utzil, ri Are' che are Jolomaj che ronojel Ajawib'al e che ronojel Kowinem.

¹¹Ri ix, xoquje' pa ri are' xpus uwi' ri ikowil, che man uq'ab' ta jun winaq xpusuwik, xane rumal che ri ix, xisach kan ri ib'aqil che rech we uwachulew ri'; ri jun upusik uwi' b'aqilal rech ri Kristo: ¹²ri ix, xixmuq ruk' ri are' pa ri qasna' e ruk' ri Are', ri ix xk'astaj iwach, rumal che ri ix xikojo che are ri uchuq'ab' ri Dyos xuwa'lisaj ri Are' chkixo'l ri ekaminaqib'. ¹³Ri ix, che ixkaminaq rumal taq ri imak e rumal ri ib'aqil che man pusim ta uwi', ri Are', xuya' jun chi k'ak' ik'aslemal chi ruk' ri Are', k'atek'uri' xusach ronojel ri qamak.

¹⁴Xusach uwach ri ukowinem ri Pixab', ri wuj jawi' k'o ri qak'as, ri kub'an itzel chqech; weri' xusach uwach cho ri ripib'al. ¹⁵Xch'akan pakiwi' ri Erajawib'al e pakiwi' ri Ekowinem, e xuq'alajisaj kiwach chuwach ri uwachulew, aretaq chi' xe'uk'am ub'ik ri ajch'akanelalaj upetb'al.

Mak'oji' b'a jun winaq che k'ax taq tzij kutzijoj

¹⁶Rumal k'u wa' weri', mak'oji' b'a jun winaq che k'ax taq tzij kutzijoj piwi' rumal taq iwa on rumal taq iwuk'ya' on rumal taq nimaq'ij on rumal taq k'ak' ik' on rumal taq q'ij sab'ado. ¹⁷Ronojel wa' weri', xaq are umuj wa' ri jastaq uwach che kpe na; k'atek'ut, ri kujriqitaj na wi ri' are ri ub'aqil ri Kristo ri'. ¹⁸Ma jun winaq b'a' che kresaj weri' chiwech, aretaq chi' che kajawaxik krawasixik jun jas uwach, on aretaq chi' keq'ijilaxik ri e'anjelib' rumal rech che kya' ronojel rayib'al chuwach ri jastaq che xiltajik, wa' weri' xaq nimal wa' pa ri chomanik rech b'aqilal ¹⁹k'atek'uri', man are ta kjat'ix ruk' ri Jolomaj, jawije' wi, ronojel ri B'aqilal, kuriq wi ri uwa e ri utiqb'alil, rumal taq ri yutb'al e ri taq b'atz', arech kk'iy ruk' ri Dyos.

²⁰Ri ix, we xixkam chuwach taq ri jastaq rech ri uwachulew ruk' ri Kristo ¿jas k'u che, che ri ix kixniman na chuwach taq ri pixab' jacha ix k'o na pa ri ik'aslemal pa ri uwachulew ri'? ²¹«Mak'am ub'i weri', matij weri', machap weri'». ²²Ronojel wa' weri', ksach uwach wa' aretaq chi' kqakojo, che kipixab' e che kino'jib'al winaq. ²³Ri uj, kqil we taq pixab' ri' che nimalaj taq no'jib'al rumal rech che kuk'utinsaj che k'o re ri Dyos chrech, e ri moch'ochik ib' che kub'an k'ax che ri b'aqilal; k'atek'ut, man k'o ta ub'antajik chuwach ri unimal b'aqilal.

Ri riqoj ib' ruk' ri Kristo che nimalaj uq'ijil, are umajib'al ub'i ri' ri k'ak' k'aslemal

³Xa jek'uri', we ri ix, xixk'astaj ruk' ri Kristo, chitzukuj b'a' ri jastaq che rech chikaj, jawije' k'o wi ri Kristo, che t'uyulik pa ri rikyaq'ab' ri Dyos. ²Are chixchoman chrech ri jastaq che rech chikaj, mixchoman chrech ri jastaq che rech ri uwachulew, ³rumal rech, che ri ix xixkam ruk' ri Kristo e ukamik ri', ri ik'aslemal awatalik ruk' ri Kristo pa ri Dyos: ⁴Aretaq chi', ri Kristo kuq'alajisaj na rib', che are are' ik'aslemal, xoquje' ri ix, nimalaj iq'ijil ri' kq'alajinik ruk' ri Are'.

**Chiq'ila' b'a' ri jetaq utz'aqatil ri ib'aqil
che rech we uwachulew ri'**

⁵Xa jek'uri', chiq'ila' b'a' ri jetaq utz'aqatil ri ib'aqil chrech ri jastaq uwach rech we uwachulew ri': ri makunik ruk' ixoq achi, ri man ch'ajch'oj taj, ri itzel taq rayib'al, ri loq'oq'eb'al k'u'x chrech ri pwaq jun q'ijlanik chech ri man dyos taj; ⁶ronojel wa' weri', kuk'ama' uloq ri royowal ri Dyos pakawi' ri e'are' che ri man keniman taj. ⁷Xoquje' xib'an ix weri', aretaq chi' ix k'o kuk' e'are'. ⁸Kamik ri', chik'yaqa' b'a' ub'ik ronojel weri': ri oyowal, ri k'a'nal, ri itzel taq chomab'al, ri k'ax taq tzij, ri itzel taq tzij; rajawaxik, che weri', man k'o ta pa ri ich'awib'al ri ix. ⁹Mib'an taq tzij chb'il taq iwib'.

Ri ix, chiya'a b'a' kan ri ojer winaq ruk' taq ri uchak, ¹⁰chiwatz'yaqij b'a' ri k'ak' winaq, ri are' che pa taq b'iq'al kb'ek chi k'ate' kopan na pa ri qas tz'aqatalaj no'jib'al e kux k'ak', je' jas ri uwachb'al ri xb'anow ri are'. ¹¹Pa weri', man k'o ta ajgri'ego, man k'o ta ajjudi'o, man k'o ta pusinik uwi' ukowil on man pusinik ta ukowil, man k'o ta kaxlan winaq, man k'o ta ajessita, man k'o ta ajpatanel on ajaw; xane ronojel are ri Kristo e ri are' k'o pa ronojel.

¹²Ri ix, xixsik'ix rumal ri Dyos, arech ixtyoxlaj taq winaq e ixuloq' ri are'; chiwonob'a' iwuk' jun chomab'al rech utzil, nim chiwila' wi ri jun chik, chiwono' b'a' iwib'; chk'ol b'a' ri ja'maril e ri koch'onik iwuk'; ¹³chikuyu' b'a' iwib' we k'o taq ri kich'a' chixo'l. Ri Ajawxel xusach ri imak ix, xoquje' ri ix jewa' chib'ana' b'a' kamik ri'. ¹⁴K'atek'uri', ri sib'alaj nim chuwach ronojel weri', are ri', che ri ix k'o ri loq'oq'eb'al ik'u'x; ruk' weri', k'o ronojel utzil. ¹⁵Ruk' ronojel weri', chk'o'ji' b'a' ri uja'maril ri Kristo pa ri iwanima', rumal rech che ri ix ixsik'italik, arech xa jun b'aqilal kiwoko. K'atek'uri', pa ri ik'aslemal, nim chiwila' wi ri Dyos.

¹⁶Chkanaj kan b'a' ri Utzij ri Kristo pa ri itinimit; chik'utu' b'a' ri no'jib'al e ri utzalaj taq tzij chb'il taq iwib'. Chib'ixoj b'a' taq malyoxib'al rech ri Dyos ruk' ronojel iwanima', nik'aj taq salmos, himnos e utzalaj taq b'ix. ¹⁷E ronojel jas uwach che kib'ij on che kib'ano, chib'ana' b'a' pa ri ub'i' ri Ajawxel Jesus e rumal ri are' chixmalyoxin b'a' chrech ri Dyos Tatxel.

Ix ixoqib', ix ixachajilal, ix ixalk'uwa'laxelab'

¹⁸Ix ixoqib', chixniman b'a' chrech ri iwachajil, jeri' jacha qas utz pa ri Ajawxel. ¹⁹Ix ixachajilal chiloq'oq'ej b'a' ri iwixoqil e mib'an k'ax chrech. ²⁰Ix ixalk'uwa'laxelab', chixniman b'a' pa ronojel chkech ri inan itat, wa' weri', utz pa ri Ajawxel. ²¹Ix ixnan tat, mib'an k'ax chkech ri ewalk'uwa'l, arech ri e'are' man kub'an ta keb' kik'u'x.

²²Ix ixajpataninel, chixniman pa ronojel chkech ri iwajab' che erech we uwachulew ri', man xuwi ta rumal kixkil ri winaq, xane ruk' jun utzalaj anima', pa ri xib'rikil chuwach ri Ajawxel. ²³Xaq apachichike ri ichak kib'ano, chib'ana' b'a' ruk' ronojel iwanima', je' jas jun chak chuwach ri Ajawxel e man rumal taj kixkil ri winaq, ²⁴k'atek'uri', ri ix, qas iweta'm che ri Ajawxel kuya' na ri' chiwech ri utojb'alil, aretaq chi' kuya' na ri' chiwech ri echb'al. Ri Ajaw che kipatanij ix, are ri Kristo, ²⁵ri jun che kub'an ri man suk'il taj, kya'taj na ri'

chrech ri utojb'alil che xas ma suk'il ta ri'. Ri Ajawxel, man are ta kril na ri' ri uwachb'al ri winaq.

⁴Ix ixajaw, chiya'a b'a chkech ri iwajchakib' ri qas utz e ri qas usuk'il, k'atek'uri', qas iweta'm che ri ix xoquje' k'o jun iwajaw chikaj.

Chixkanaj pa ri ch'awem ruk' ri Dyos

²Qas chixkanaj pa ri ch'awem ruk' ri Dyos, ri kixb'anow ko pa ri malyoxinik. ³Chixch'aw ruk' ri Dyos pa nimalaj paqawi' ri uj, arech ri Are' kujaq utz taq tinimit chqawach chech ri saqalajtzij, e xoquje' arech kujkowin chech ub'ixik ri awatalik rech ri Kristo, che rumal are', ri in ink'o pache'; ⁴arech, kinkowinik kinya' ub'ixik qas jeri' je' jas ri rajawaxik.

⁵Qas chk'oji' b'a' ino'jib'al kuk' ri jachitaq man ek'o ta quk'; chiweta'maj resaxik ri utzil chech ri jastaq che rech we uchanim ri'. ⁶Qas chk'oji' b'a' utz taq tzij pa ri itzizonem, nik'aj taq tzij che rech taq no'jib'al; chib'ij b'a' utz alaj taq tzij chech utzalizik uwach ri tzij aretaq chi' kixch'aw kuk' e'are'.

Nik'aj taq tzij pa nuwi' ri in

⁷K'atek'uri', pa ri nuwi' ri in, ronojel ri' kub'ij na ri Tikiko chiwech, ri are' che jun loq'laj achalaxik, jun suk'alaj ajchak e jun achalaxik wachi'l pa ri chak ruk' ri Ajawxel. ⁸Ri in, kintaq ub'i ri are' iwuk', arech kuya' jun qatzijol chiwech e kukub'a' ik'u'x.

Jun rutzil iwach

⁹Ruk' ri are', kintaq ub'ik ri Onesimo, ri are' che suk' e loq'laj achalaxik e che ajitinimit. E'are' wa' ri e'are' keb'in na chiwech, ronojel ri jastaq uwach che kqak'ulmaj waral.

¹⁰Ri Aristarko, ri are' che k'o wuk' pa che', kutaq ub'i jun rutzil iwach, xoquje' ri Markos ri are' che rachalal ri B'ernab'e e puwi' ri are' xk'amtaj iwumal keb' oxib' taq tzij. We kopan ri are' pa ri itinimit qas utz uk'ulaxik chib'ana' b'a' ri are'. ¹¹Ri Jesus che xoquje' ub'i Justo, xoquje' ri are' kutaq ub'i jun rutzil iwach. Ri e'are' e xuwi ri pusim uwi' kikowil che xechakun wuk' pa ri Rajawib'al ri Dyos, xoquje' ri e'are' are xekub'isan nuk'u'x. ¹²Ri Epafra che iwinaq, kutaq jun rutzil iwach; ri are ri' rajchak ri Kristo Jesus, ri are', kukoju chuq'ab' piwi' ri ix pa ri uch'awem ruk' ri Dyos, arech ri ix, qas ix ko kixkanaj pa ronojel utzil e usuk'il e pa ronojel urayib'al ri Dyos. ¹³Jeri' kinb'ij puwi' ri are', rumal rech che ri in, wilom ri nimalaj chak kub'ano rech toq'ob'isab'al iwach ri ix, xoquje' rumal toq'ob'isab'al kiwach ri winaq rech La'odise'a e ri winaq rech Hi'erapolis. ¹⁴Ri ix, kutaq ub'i rutzil iwach ri Lukas, ri loq'alaj ajkunel, xoquje' ri Demas.

¹⁵Chiya'a b'a' jun rutzil kiwach ri e'achalaxik che erech La'odise'a, xoquje' ri Ninfas e ri Komon Tyox che kkimulij kib' pa ri rachoch. ¹⁶Aretaq chi' xsik'itaj we wuj ri' pa ri itinimit, xoquje' chib'ana b'a', arech ksik'ix uwach pa ri Komon Tyox rech La'odise'a; e xoquje' ri ix, chisik'ij b'a' ri wuj che ktaq uloq chiwech chi pa ri La'odise'a uloq.

¹⁷Chib'ij b'a' chech ri Arkipo: «Qas chawilij ri chak che ri at xak'amo chi pa ri Ajawxel e qas utz ub'anik b'a' chab'ana'».

¹⁸Ri in, kinya ub'ik ri rutzil iwach chi ruk' ri nuq'ab', ri in che in Pab'lo. China'tisaj b'a' ri jetaq ch'ich' kojom chwech pa ri che'. ;Ri sipanik chk'oji' b'a' iwuk'!